



श्रद्धेय कार्यवाहक अध्यक्ष श्री अञ्जुदेवी थपलियाज्यूले
झापा गाउँसभाको अठारौँ गाउँसभा अधिवेशनको
बैठकलाई
गर्नुभएको सम्बोधन

झापा गाउँपालिकाको
आ.व.२०८२/८३ को
नीति तथा कार्यक्रम



झापा गाउँपालिका
गाउँ कार्यपालिकाको कार्यालय
टाघनडुब्बा झापा, कोशी प्रदेश, नेपाल
२०८२ आषाढ ६

“शिक्षा स्वास्थ्य कृषिमा गति, पूर्वाधार विकास र सुशासन, झापा गाउँपालिकाको नीति”

प्रमुख प्रशासकीय अधिकृतज्यू,

गाउँसभाका सदस्यज्यूहरू,

राष्ट्रसेवक कर्मचारी मित्रहरू,

संचारकर्मी मित्रहरू,

साथै गाउँपालिकाको आधिकारिक फेसबुक पेजको प्रत्यक्ष प्रसारण मार्फत संसारभर प्रत्यक्ष रुपमा हेरीरहनुभएका तथा सुनिरहनु भएका सम्पूर्ण नेपाली आमाबुवा, दाजुभाइ तथा दिदिबहिनीहरू ।

नेपालको संविधानमा संघीय लोकतान्त्रिक गणतन्त्र नेपालको मुल संरचना संघ, प्रदेश र स्थानीय तह गरी ३ तहको हुने र राज्यशक्तिको प्रयोग संघ, प्रदेश र स्थानीय तहले यस संविधान र कानुन बमोजिम गर्ने व्यवस्था रहेको छ । त्यसैगरी संघ, प्रदेश र स्थानीय तहले आफ्नो अधिकार क्षेत्रभित्रको आर्थिक अधिकार सम्बन्धी विषयमा कानुन बनाउने, बार्षिक बजेट बनाउने, निर्णय गर्ने, नीति तथा योजना तयार गर्ने र त्यसको कार्यान्वयन गर्ने व्यवस्था बमोजिम नेपालका ७५३ स्थानीय तह मध्ये देशको सुदुर पूर्व जिल्लामा अवस्थित झापा गाउँपालिकाको अठारौँ गाउँसभामा आ.व. २०८२/८३ को बार्षिक नीति तथा कार्यक्रम प्रस्तुत गर्न पाउँदा खुसी लागेको छ ।

यस अवसरमा लोकतन्त्रको प्राप्तिमा योगदान गर्नुहुने महान् सहिदहरू प्रति हार्दिक श्रद्धासुमन अर्पण गर्न चाहन्छु । त्यसैगरी यस अभियानमा महत्वपूर्ण भूमिका निर्वाह गर्नुहुने विभिन्न राजनीतिक दलका अग्रजहरू प्रति सम्मान व्यक्त गर्न चाहन्छु । निर्वाचन जस्तो पवित्र लोकतान्त्रिक अभियानमा सरिक भइ हामी सबैलाई जनप्रतिनिधिको रुपमा विश्वास गरी निर्वाचित गर्नुहुने सम्पूर्ण गाउँबासीहरूलाई सम्मान गर्न चाहन्छु ।

झापा जिल्लाको दक्षिणी सिमानामा अवस्थित यो गाउँपालिका स्थापना भएको छोटो अवधिमा यस पालिकाले तय गरेको “शिक्षा स्वास्थ्य कृषिमा गति, पूर्वाधार विकास र सुशासन, झापा गाउँपालिकाको नीति” को दीर्घकालीन लक्ष्य हासिल गर्न निर्वाचनको समयमा विभिन्न दल तथा विचारमा आवद्ध भएर प्रतिस्पर्धा गरेता पनि स्थानीय सरकारमा कोहि पनि प्रतिपक्ष हुँदैन भन्ने आम बुझाइलाई आत्मसात गर्दै सम्वृद्ध झापा गाउँपालिका सबैको साझा दायित्व भन्ने जिम्मेवारी भावका साथ आज हामी व्यापक छलफल र विश्लेषणका वावजुद यो क्षणमा उपस्थित भएका छौँ । नागरिकका समस्या, अपेक्षा, आकांक्षा तथा आवश्यकता असीमित छन् सीमित स्रोतका वावजुद तिनलाई क्रमिक रुपमा न्यायोचित सम्बोधन गर्नु हाम्रो दायित्व हो भनेर नै हामी सहभागितामुलक योजना तर्जुमा पद्धतिका सातै चरण अवलम्बन गरि हामीले विभिन्न समयमा आयोजना गरेको वडा समितिको बैठक, सर्वदलीय बैठक, विज्ञसँगको छलफल, प्रदेश सभा सदस्य तथा संघीय सभा

सदस्यहरूसँग विभिन्न समयमा गरेको राय परामर्श छलफलबाट प्रतिनिधिमुलक रुपमा झापा गाउँपालिकाबासीको मत सम्बोधन गरेकै छौं भन्ने लाग्छ ।

सहभागितामुलक योजना पद्धति र प्रभावकारी अनुगमन तथा दिनानुदिन सेवा प्रवाहको प्रभावकारीताका लागि हामीले अवलम्बन गरेको नीति, योजना, कार्यक्रम र व्यवहारले झापा गाउँपालिकाबासी सबैमा सेवा प्रत्याभुती भएकै छ तथापी सुधारका गुञ्जायस सदैव हाम्रा लागि ग्रहणीय र स्वागतयोग्य रहेको व्यहोरा समेत यस गरिमामय सदनमा निवेदन गर्न चाहन्छु ।

अब म सम्बृद्ध झापा गाउँपालिकाको साझा सपना पूरा गर्न आवश्यक भौतिक र संस्थागत पूर्वाधार तय गर्दै अपेक्षित रुपमा गुणात्मक विकास तथा सेवा प्रवाहका लागि अठारौँ गाउँसभा मार्फत आ.व. २०८२/८३ को बार्षिक नीति तथा कार्यक्रम प्रस्तुत गर्न गइरहेको छु ।

नीति तथा कार्यक्रमको लक्ष्य

झापा गाउँपालिकाको आयस्रोत सुदृढीकरण गरि दिगो एवम् गुणस्तरीय पूर्वाधार निर्माण, सार्वजनिक सम्पत्तिको संरक्षण तथा सुशासन प्रवर्द्धन मार्फत गाउँपालिकालाई उत्कृष्ट "आधुनिक कृषि उत्पादन स्थल" को रुपमा विकास गर्दै जनताको गुणस्तरीय जीवन यापनको अवसर सिर्जना गरि संवृद्धि हासिल गर्ने लक्ष्य निर्धारण गरिएको छ । यो लक्ष्य पूरा गर्न सहयोग पुग्ने गरी सामाजिक विकास, आर्थिक विकास, भौतिक विकास एवम् सुशासन प्रवर्द्धनलाई नीति तथा कार्यक्रमका प्राथमिकताका क्षेत्रको रुपमा पहिचान गरिएको छ ।

अब म यस झापा गाउँपालिकाको आ.व २०८२/८३ को नीति तथा कार्यक्रम तर्जुमा गर्दा लिइएका आधारहरू वाचन गर्दछु ।

- नेपालको संविधान र यसका प्रस्तावना, मौलिक हक, राज्यका निर्देशक सिद्धान्त तथा नीतिहरू ।
- स्थानीय सरकार सञ्चालन ऐन, २०७४ ।
- अन्तरसरकारी बित्त व्यवस्थापन ऐन, २०७४ ।
- स्थानीय तहको योजना तथा बजेट तर्जुमा दिग्दर्शन, २०७८
- नेपाल सरकार, अर्थ मन्त्रालय, अन्तरसरकारी बित्त व्यवस्थापन महाशाखाबाट प्राप्त निर्देशनहरू ।
- सङ्घीय एवं प्रदेश सरकारको नीति तथा कार्यक्रम एवम् प्राथमिकता ।
- नेपाल सरकारको (सोह्रौँ आवधिक योजना) एवं कोशी प्रदेश सरकारको आवधिक योजना ।
- नेपाल सरकारले राष्ट्रिय/अन्तर्राष्ट्रिय जगतमा प्रतिवद्धता जनाएका विषयहरू ।

- दिगो विकासका १७ वटा लक्ष्यहरू।
- स्थानीय आर्थिक कार्यप्रणाली एवं एकल तथा साझा अधिकार सूचीहरू।
- झापा गाउँपालिकाका विगतका वर्षहरूको नीति तथा कार्यक्रम र रणनीतिहरू एवं अध्ययन प्रतिवेदनहरू तथा सो को कार्यान्वयन र मुल्यांकन।
- झापा गाउँपालिकाको प्रथम पञ्चवर्षीय योजना।
- झापा गाउँपालिका राजश्व परामर्श समितिको प्रतिवेदन २०८२
- झापा गाउँपालिकाको स्रोत अनुमान तथा बजेट सीमा निर्धारण समितिको प्रतिवेदन २०८२
- संघीय सरकार, कोशी प्रदेश सरकार तथा झापा गाउँपालिकाबाट जारी गरिएका ऐन, नियम तथा कानूनहरू।
- विकासका समसामयिक मुद्दाहरू :दिगो विकास, वातावरण मैत्री विकास, जलवायु परिवर्तन र विपद व्यवस्थापन, लैङ्गिक सशक्तिकरण र समावेशी विकास आदि लगायतका सम्बन्धित विषयहरू।
- निर्वाचनका क्रममा जारी गरिएका घोषणापत्रहरू।
- आम झापा गाउँपालिकाबासी आमामुवा, दाजुभाई तथा दिदीबहिनीहरूले अपेक्षा गर्नु भएको विकासका चाहना, आवश्यकता र आकाङ्क्षाहरू।

मुख्य नीतिहरू

- गुणस्तरीय शिक्षा तथा स्वास्थ्यमा पहुँच अभिवृद्धि
- ढल निकास तथा सडक स्तरोन्नति, फोहोरमैला व्यवस्थापन, खेलकुद पूर्वाधारमा लगानी,
- सुरक्षित एवम् गुणस्तरीय खानेपानीमा जनताको पहुँच अभिवृद्धि
- सुशासन तथा प्रभावकारी सेवा प्रवाहमा जोड, जनउत्तरदायी तथा जवाफदेही स्थानीय सरकार
- नवप्रवर्तन, उद्यमशिलता प्रवर्द्धन तथा रोजगारी सिर्जना
- गाउँपालिकाको संस्थागत क्षमता अभिवृद्धि
- स्वायत्तता र स्वावलम्बनका लागि आन्तरिक राजश्वको दायरा विस्तार गरि पालिकाको कुल बजेटमा आन्तरिक राजश्वको योगदान अभिवृद्धि
- गाउँपालिकाबासीको समुन्नतिका लागि स्थानीय तहमा आवश्यक पर्ने सबै पूर्वाधारहरूको निर्माणलाई उच्च प्राथमिकता

- सकारात्मक सोच सहित गाउँबासीको सन्तुष्टिको अभिवृद्धिका लागि विभिन्न उमेर समुह अनुसार खेलकुद मनोरञ्जन स्थल खुला व्यायामशाला तथा पर्यटन प्रवर्द्धनमा जोड,

उपर्युक्त प्रमुख नीतिहरूको आधारमा देहाय बमोजिमको क्षेत्रगत नीति तथा कार्यक्रमको अवलम्बन तथा कार्यान्वयन गरिनेछ ।

आदरणीय गाउँसभाका सदस्यज्यूहरू,

अब म यस गाउँपालिकाको आर्थिक वर्ष २०८२/८३ को वार्षिक नीति तथा कार्यक्रमहरू प्रस्तुत गर्ने अनुमति चाहन्छु ।

क. सामाजिक तथा सांस्कृतिक विकास

१. शिक्षा

- “झापा गाउँपालिकाको प्रतिवद्धता : अनिवार्य, निःशुल्क तथा गुणस्तरीय शिक्षा” भन्ने नारालाई सार्थक पार्न प्रभावकारी शैक्षिक कार्यक्रमहरू संचालन गरिने छन् ।
- झापा गाउँपालिका भित्रका विद्यालयको भौतिक गुणस्तर सुधारका लागि शैक्षिक सुधार अभियान चलाइनेछ ।
- अति विपन्न र जेहेन्दार विद्यार्थीहरूलाई छात्रवृत्ति प्रदान कार्यक्रम तथा प्राविधिक र जीवनोपयोगी शिक्षा अध्ययनरत विद्यार्थीलाई प्रदान गरिदै आएको छात्रवृत्ति कार्यक्रमलाई निरन्तरता दिइनेछ ।
- शिक्षक छनौट प्रक्रियालाई व्यवस्थित, वैज्ञानिक, पारदर्शी र एकीकृत गरिनेछ ।
- नवनियुक्त तथा निरन्तर सेवामा रहेका शिक्षकहरूलाई सेवा प्रवेश तालिम तथा क्षमता अभिवृद्धि कार्यक्रम संचालन गरिनेछ ।
- “सामुदायिक विद्यालयका कक्षा ९ मा अध्ययनरत सम्पूर्ण विद्यार्थीहरूलाई साइकल वितरण” कार्यक्रम मार्फत माध्यमिक शिक्षाको पहुँचमा अभिवृद्धि गर्ने नीतिलाई निरन्तरता दिँदै थप व्यवस्थित र परिष्कृत गरिनेछ ।
- गाउँपालिका भित्र रहेका बाल विकास कक्षाहरूको भौतिक सुधार गर्दै सहजकर्ता तथा विद्यालय कर्मचारीहरूलाई उत्प्रेरित गर्न आवश्यक व्यवस्था मिलाइनेछ ।
- विद्यालयमा विद्यार्थीहरूको दिवा खाजामा अर्गानिक खाद्य पदार्थ प्रयोग गर्दै जंक फुडलाई पूर्ण रूपमा निरुत्साहन गरिनेछ ।
- विद्यालय परिसरमा निश्चित क्षेत्र तोकेर सूती तथा मदिराजन्य पदार्थहरूको बिक्री वितरणमा पूर्ण रूपमा बन्देज लगाइनेछ ।

- सबै विद्यालयमा इन्टरनेट तथा कम्प्युटरको माध्यमबाट प्रविधिमैत्री शिक्षा व्यवस्थापन गरिनेछ ।
- शैक्षिक क्षेत्रमा हुने समयको अनियमिततालाई निरुत्साहन गर्दै समयपालना र नियमितता प्रवर्द्धन गर्न सम्पूर्ण सामुदायिक विद्यालयहरूमा विद्युतीय हाजिरी को प्रभावकारी कार्यान्वयन गरिनेछ ।
- सरकारी तथा गैर सरकारी संघ संस्थाहरूसँगको सहकार्य, समन्वय तथा साझेदारीमा विद्यालयको भौतिक पूर्वाधार क्षेत्रमा क्रमिक सुधार गर्दै लगिनेछ ।
- सामुदायिक विद्यालयको शिक्षाको गुणस्तर विकास गर्दै कक्षा ५ र ८ को परीक्षा यस झापा गाउँपालिकाबाट लिइने प्रवन्ध मिलाइनेछ । तथा सबै तहका परीक्षाहरूलाई एकिकृत रूपमा संचालन गर्न आवश्यक व्यवस्था मिलाइनेछ ।
- "प्रमुख प्रशासकीय अधिकृतसँग प्रधानाध्यापक" कार्यक्रम अन्तर्गत प्रत्येक महिना विद्यालय व्यवस्थापन तथा संचालन सम्बन्धमा प्रधानाध्यापकहरूले सामना गरेका चुनौती एवम् समस्याहरूको पहिचान गरी सोको सम्बोधनका लागि कार्यपालिकामा पेश गर्ने व्यवस्थालाई निरन्तरता दिइनेछ ।
- माध्यमिक तथा आधारभूत तहको नतिजा एवं समग्र विद्यालयको कार्यसम्पादन मूल्याङ्कन गरी उत्कृष्ट विद्यालय, व्यवस्थापन समिति, प्रधानाध्यापक, शिक्षक र विद्यार्थी छनौट गरी प्रोत्साहित गर्ने व्यवस्था मिलाइनेछ ।
- प्राविधिक विषयमा उच्च शिक्षा अध्ययनरत विद्यार्थीहरूलाई दिइदै आएको प्रोत्साहनका कार्यक्रमलाई थप परिष्कृत गर्दै निरन्तरता दिइनेछ ।
- मदरसा, बाल विकास केन्द्रमा कार्यरत शिक्षकहरू, विद्यालय कर्मचारीहरूलाई दिइदै आएको थप प्रोत्साहन नियमित गरिनेछ ।
- झापा गाउँपालिकाको शिक्षा ऐन, २०८० बमोजिम गठन भएको "झापा गाउँपालिका स्तरीय मदरसा बोर्ड" लाई थप चलायमान तथा प्रभावकारी बनाइने छ ।
- शैक्षिक गुणस्तरलाई व्यवस्थापन तथा सुदृढीकरण गर्न गाउँपालिकाको शिक्षा ऐन बमोजिम आवश्यक नियमावली, कार्यविधि एवम् निर्देशिका तर्जुमा गरी कार्यान्वयनमा ल्याइनेछ ।
- स्थानीय संस्कृति, मूल्यमान्यता एवम् परिवेशलाई प्रवर्द्धन गर्न तर्जुमा गरिएको स्थानीय पाठ्यक्रम बमोजिम स्थानीय पाठ्यपुस्तक तयार गरि आगामी शैक्षिक सत्रबाट सबै विद्यालयमा लागु गरिनेछ ।
- पालिकाभित्रका सामुदायिक विद्यालयमा प्राविधिक धारको अध्ययन अध्यापन गर्ने गरी प्राविधिक शिक्षालाई व्यवस्थित तथा प्रभावकारी बनाइनेछ ।

- शिक्षक र प्रधानाध्यापकहरूको कार्यसम्पादन मूल्याङ्कन शैक्षिक नतिजामा आधारित बनाइनेछ ।
- विद्यालय व्यवस्थापन समितिलाई शिक्षा सुधारका लागि जिम्मेवार र जवाफदेही बनाइनेछ ।
- कक्षा ८ को परीक्षामा सर्वोत्कृष्ट नतिजा ल्याउने सामुदायिक, संस्थागत तथा धार्मिक विद्यालय, शिक्षक तथा विद्यार्थीहरूलाई सम्मान तथा पुरस्कार सहित प्रोत्साहन गरिनेछ ।
- खेलकुदका माध्यमबाट विद्यार्थीहरूमा अन्तरनिहित सिर्जनात्मक क्षमताको प्रस्फुटनमा जोड दिइनेछ ।
- जीवनोपयोगी शिक्षा, प्राणायाम, सत्सङ्ग, ध्यान र योग एवम् अध्यात्मिक शिक्षाको माध्यमबाट सामाजिक-सांस्कृतिक रूपान्तरणका लागि योग्य जनशक्ती उत्पादनमा जोड दिइनेछ ।
- कम विद्यार्थी संख्या भएका विद्यालयहरूको छनौट गरी सरोकारवालाहरूको सहमतिमा विद्यालय समायोजन कार्यलाई अघि बढाइनेछ ।
- वडा नं. ६ स्थित जनता माध्यमिक विद्यालयमा "झापा नमुना क्याम्पस" निर्माण र सञ्चालन गर्ने प्रबन्ध मिलाइनेछ ।
- पालिकाबाट प्रदान गरिने छात्रवृत्तिलाई लक्षित वर्गसम्म पुर्याउनका लागि कार्यविधि लागू गरेर मात्र वितरणको व्यवस्था मिलाइने छ ।

२. स्वास्थ्य

- झापा गाउँपालिका, वडा नं ३ मा निर्माणाधीन अवस्थामा रहेको १० सैयाको आधारभूत अस्पताल आगामी आर्थिक वर्षको शुरुवातमै संचालन गर्ने व्यवस्था मिलाइनेछ र अति विपन्न परिवारका विरामी पहिचान गरी त्यस्ता विरामीहरूलाई उक्त अस्पतालबाट निःशुल्क उपचारका लागि आवश्यक प्रबन्ध मिलाइनेछ ।
- गुणस्तरीय स्वास्थ्य सेवाका लागि आधारभूत पक्ष (मातृशिशु, परिवार स्वास्थ्य, स्वास्थ्य शिक्षा) लाई प्राथमिकताका साथ अगाडि बढाइने छ ।
- विपन्न खस-आर्य, आदिवासी, जनजाती, अल्पसंख्यक, दलित, ज्येष्ठ नागरिक तथा सुगर, प्रेशर र दम जस्ता दिर्घरोगबाट ग्रसित नागरिकहरूलाई स्वास्थ्य विमाको प्रबन्ध मिलाइने छ ।
- गाउँपालिका क्षेत्रभित्र थप एम्बुलेन्स तथा शववाहन व्यवस्था गर्न पहल गरिनेछ ।

- अस्पताल, स्वास्थ्य चौकी तथा आधारभूत स्वास्थ्य सेवा केन्द्रहरूको भौतिक पक्षको सुधार गर्दै समयमा नै ठेक्का प्रक्रिया शुरू गरि पर्याप्त औषधीहरूको सुनिश्चितता गरिनेछ ।
- विशेषज्ञ चिकित्सकहरूको टोली मार्फत समयमा सबै वडाहरूमा एकिकृत घुम्ती शिविर सञ्चालन गरिनेछ ।
- सामुदायिक विद्यालयहरूमा स्वास्थ्य सेवा कार्यक्रम संचालन गरी विद्यार्थीको नियमित स्वास्थ्य जाँच गर्ने व्यवस्था गरी छात्रछात्राहरूलाई उचित स्वास्थ्य परामर्शको व्यवस्था मिलाइनेछ ।
- विपन्न नागरिकको उपचारका लागि स्थापना गरिएको जनता उपचार कोषमार्फत गर्दै आइरहेको सहायता नियमित गरिनेछ ।
- सर्पदंश तथा छाडा कुकुरको व्यवस्थापन सम्बन्धी स-चेतनामूलक कार्यक्रम संचालन गर्दै निःशुल्क उपचारको व्यवस्था मिलाइनेछ । आधारभुत अस्पतालबाट रेबिज विरुद्धको खोप सेवा सहज रूपमा प्राप्त गर्ने व्यवस्था मिलाइने छ ।
- आधारभुत अस्पताल टाघनडुब्बा, स्वास्थ्य चौकीहरू कुमरखोद र शरणामती तथा खयरबारी आधारभूत स्वास्थ्य केन्द्रमा रहेको ल्याबलाई थप व्यवस्थित गरिनेछ ।
- प्रसुती सेवाका लागि संचालन भइरहेका बर्थिङ सेन्टरलाई थप व्यवस्थित गरिनेछ ।
- सुरक्षित मातृत्व एवं प्रजनन स्वास्थ्य प्रवर्द्धन गर्न यस गाउँपालिकाले संचालन गर्दै आएको “ जियो होम डेलिभरी अन्तर्गत प्रसुती एम्बुलेन्स भाडा प्रदान” कार्यक्रमलाई परिमार्जन गर्दै स्वास्थ्य संस्थामा प्रसुति गराउने प्रत्येक महिलालाई मातृ तथा बाल पोषणका लागि सहायता रकम उपलब्ध गराउने कार्यक्रम संचालन गरिनेछ ।
- गर्भवती महिलाको लागि निःशुल्क भिडियो एक्स-रे सेवा उपलब्ध गराइनेछ ।
- लागुपदार्थ ओसारपसार र दुर्व्यसन नियन्त्रण गर्नका लागि सचेतनामूलक कार्यक्रमहरू विद्यालयस्तर देखि समुदायस्तर सम्म नै संचालन गरिनेछ ।
- शारीरिक व्यायाम, योग, ध्यान बिपासना मार्फत स्वस्थ जीवनशैलीका लागि चेतनामूलक कार्यक्रममा विशेष जोड दिइनेछ साथै आगामी आ.व.को उपयुक्त समयमा योग शिविर संचालन गरिनेछ ।
- उपचारको क्रममा रगत अभाव हुने झापा गाउँपालिकाबासी जो कोहि विरामीलाई निशुल्क रगत उपलब्ध गराउनका लागि रक्त खर्च भुक्तानी कार्यक्रमलाई निरन्तरता दिइनेछ ।
- स्वास्थ्य क्षेत्रसँग सम्बन्धित अन्य विषयहरूलाई आवश्यकता एवं औचित्यताका आधारमा नियमित गर्दै लगिनेछ ।

- प्राचिन उपचार पद्धति “आयुर्वेद” लाई बैकल्पिक उपचार पद्धतिको रूपमा विकास गरी सुविधा सम्पन्न भवनसहित सेवा प्रदान गर्न आवश्यक पहल गरिनेछ ।
- शरणामती आयुर्वेद कार्यालयलाई थप व्यवस्थित गर्दै आयुर्वेद स्वास्थ्यलाई थप व्यवस्थित गर्दै लगिनेछ । साथै जग्गादाताबाट प्राप्त जग्गामा यसै आ.व. मा स्वास्थ्य भवन निर्माणका लागि संघीय तथा प्रदेश सरकारसँग माग गरिनेछ ।
- निजी क्षेत्रबाट संचालित स्वास्थ्य संस्था, क्लिनिक एवम् औषधी पसलको निरन्तर अनुगमन गरिनेछ ।
- प्रत्येक वर्ष झापा गाउँपालिकाका बालबालिकालाई पूर्णखोप सुनिश्चित गर्ने नीति अनुरूप खोपका सबै कार्यक्रम संचालन गरिनेछ ।
- स्वस्थ जीवनशैलीका लागि खुला व्यायामशाला निर्माण तथा व्यवस्थापनका लागि आवश्यक अध्ययन गरिनेछ ।

३. युवा तथा खेलकुद

- खेलकुद जीवनको आधार : बनाउछ अनुशासन र व्यवहार” भन्ने मूल नाराका साथ विभिन्न खेलकुद सम्बन्धी कार्यक्रमहरू संचालन गरिनुका साथै हाल संचालनमा रहेका खेलमैदानहरूको स्तरोन्नती गर्न आवश्यक पहल गरिने नीति लिइने छ ।
- गाउँपालिका भित्र संचालन हुने खेलकुद गतिविधिहरूलाई थप व्यवस्थित र प्रभावकारी बनाउन झापा गाउँपालिकाले तर्जुमा गरेको खेलकुद विकास कार्यविधि वमोजिम गठन भएको खेलकुद विकास समितिलाई प्रभावकारी बनाइनेछ ।
- झापा गाउँपालिकाका युवा जनशक्तिलाई विभिन्न खेल प्रति आकर्षित गरि व्यावसायिक खेलाडी बन्न प्रोत्साहनका लागि खेल प्रशिक्षकको नियुक्ती गर्ने व्यवस्था मिलाइनेछ ।
- आ.व २०८२/८३ मा १०० जना युवा जनशक्तिलाई उद्यमी बनाउनका लागि उद्यमशीलता तालिम सञ्चालन गरिने छ ।
- युवाहरूलाई सीपमुलक रोजगार उन्मुख गर्न आवश्यक कार्यक्रम सञ्चालन गरिनेछ ।
- युवा शक्ति परिचालन गरी विकास निर्माणका क्रियाकलापलाई तीव्रता दिइनेछ ।
- उद्यमशील बन्न चाहने युवाहरूलाई उनीहरूको मागमा आधारित तालिम सञ्चालन गरिनेछ ।
- वैदेशिक रोजगारीबाट फर्किएका युवाको सीप, दक्षता र क्रियशिलताको पहिचान गरि स्वरोजगार कार्यक्रम संचालन गरिनेछ ।

- प्रधानमन्त्री रोजगार कार्यक्रम मार्फत वेरोजगार युवाहरूलाई परिचालनका लागि संघीय सरकारबाट प्राप्त अनुदानमा शतप्रतिशत रकम थप गरि व्यवस्थित कार्यान्वयनका लागि वातावरण तयार गरिनेछ ।
- राष्ट्रिय, अन्तराष्ट्रिय पदक प्राप्त गर्न सफल खेलाडीहरूलाई प्रोत्साहन गर्ने कार्यक्रम अघि बढाइने छ ।
- खेलकुदका माध्यमबाट युवा शक्तिलाई एकीकृत गर्न र विकासमा परिचालन गर्न खेलकुद क्षेत्रमा जोड दिइनेछ ।
- खेलकुदका माध्यमबाट गाउँपालिकाको चिनारी अभिवृद्धि गर्ने खेलाडी तथा संस्थालाई प्रोत्साहन गरिनेछ ।
- झापा गाउँपालिकामा भएका सम्पूर्ण खेल मैदानलाई थप व्यवस्थित बनाइनेछ साथै खेलकुद ग्राम निर्माणको लागि पहल गरिनेछ ।
- गाउँपालिकाको चिनारीको रुपमा रहेको अध्यक्ष कप फुटबल, भलिबल तथा क्रिकेट प्रतियोगिता नियमित गरिनेछ ।
- युवा क्लवहरू निर्माण, युवाहरूको नेतृत्व क्षमता विकास जस्ता कार्यक्रमहरू संचालन गरिनेछ ।
- बैदेशिक रोजगारीका लागि जाने झापा गाउँपालिकाका जनशक्तिका लागि श्रम स्वीकृतिका लागि पालिकास्तर बाटै हुने प्रबन्ध गरिनेछ ।
- विभिन्न गैर-सरकारी संस्थाहरूको साझेदारीमा युवा लक्षित कार्यक्रमहरू सन्चालन गरिनेछ ।

४. खानेपानी तथा सरसफाई

- “सफा पानी हाम्रो चाहाना : स्वस्थ जीवन, हाम्रो सपना” भन्ने मूल नाराका साथ गाउँपालिका क्षेत्रका प्रमुख बजारहरूमा शुद्ध खानेपानीको प्रत्याभूति दिलाउन खानेपानी आयोजनाबाट “एक घर एक धारा” सहित शुद्ध पानी वितरण कार्य संचालन गरिनेछ । साथै खाने/पिउने पानीको शुद्धता र गुणस्तर मापन गरिनेछ ।
- झापा गाउँपालिकालाई हराभरा र स्वच्छ बनाउन वृक्षरोपण कार्यलाई प्रोत्साहित गरिनेछ । जसका लागि “हरेक वर्ष एक रुख : यहि हो जीवनको सौचो सुख” भन्ने नाराका साथ हरेक विद्यालय, खुला स्थान, नदि तटिय क्षेत्र, सडक किनार जस्ता सार्वजनिक स्थलमा वृक्षरोपणका कार्यक्रमहरू संचालन गरिनेछ ।
- प्रमुख बजारहरूमा निस्कने फोहोरमैलाको व्यवस्थापनका लागि डम्पिङ साइटको खोजी गरिनेछ भने तत्कालै बजारहरूमा फोहोरमैला एकीकृत गर्न आवश्यक व्यवस्था गरिनेछ ।

- सुरक्षा निकाय, नागरिक समाज एवं बजार व्यवस्थापन समितिको सहकार्यमा नियमित रूपमा सरसफाई अभियानको सुरुवात गरिनेछ।
- अव्यवस्थित प्राकृतिक स्रोतको दोहनलाई रोक लगाइने छ ।
- "फोहोरलाई मोहरमा रूपान्तरण" गर्न सम्भाव्यता अध्ययन गरिनेछ।

५. महिला विकास

- "हामी सबैको एकै आवाज : लैङ्गिक समानता हाम्रो समाज" भन्ने नारालाई आत्मसात गर्दै महिला लक्षित कार्यक्रमहरू सञ्चालन गरिनेछ।
- विकासका क्रियाकलापमा महिला सहभागितालाई प्राथमिकता दिइनेछ। महिलाका नाममा व्यवसाय, उद्योग दर्ता गर्दा ५०% छुट दिइने प्रबन्ध मिलाइनेछ ।
- आर्थिक, सामाजिक रूपले विपन्न महिलाहरूको उत्थान, सशक्तीकरण, क्षमता विकास एवं मूलप्रवाहीकरणका लागि क्षमता विकास कार्यक्रम सञ्चालन गरिनेछ ।
- महिलाहरूको स्वास्थ्य प्रति संवेदनशील रहँदै आवश्यक नियमित स्वास्थ्योपचारको व्यवस्था गरिनेछ ।
- "सुरक्षित मातृत्व र प्रजनन स्वास्थ्य" लाई प्रवर्द्धन गर्दै उपाध्यक्ष गर्भवती महिला, सुत्केरी सेवा तथा पोषण कार्यक्रमलाई निरन्तरता दिइनेछ ।
- वडा तर्फको कम्तिमा कुनै १ योजना महिला मात्रको सहभागिता र अगुवाइमा सञ्चालन गर्ने प्रबन्ध मिलाइनेछ ।
- "महिलालाई सम्मान गरौं: समान अधिकार स्वीकार गरौं" भन्ने नाराका साथ महिलामाथि हुने सबै प्रकारका विभेद अन्त्य गर्दै सामाजिक काममा महिलाको ३३% प्रतिनिधित्व सुनिश्चित गरिनेछ । साथै लैङ्गिक हिंसा निवारण कोष मार्फत विभेदीकरणमा परेका महिलालाई आर्थिक सहायता प्रदान गर्दै अवसर, पहुँच र शक्तिको मूल प्रवाहीकरणमा अग्रसर गरिने नीति अवलम्बन गरिनेछ।

६. बालबालिका

- आजका बालबालिकालाई भोलिका कर्णधारको रूपमा लिँदै गाउँपालिकाका सम्पूर्ण बालबालिकालाई विद्यालयको पहुँच सुनिश्चितता गरिनेछ ।
- झापा गाउँपालिकालाई "बालमैत्री गाउँपालिका" घोषणा गर्ने नीति अवलम्बन गरिनेछ।
- सबै बालबालिकालाई आधारभूत एवं नियमित स्वास्थ्य सेवाको पहुँच सुनिश्चित गर्न आधारभुत अस्पताल टाघनडुब्बामा विशेष व्यवस्था गरिनेछ।

- गाउँपालिकाको विकास प्रक्रिया एवं जिज्ञासा सुन्न र बुझ्न आवधिक रुपमा अध्यक्ष तथा उपाध्यक्षसँग बालबालिका कार्यक्रम सञ्चालन गरिनेछ ।
- “खेल, पढाइ, माया र सुरक्षा : बालबालिकाको मुख्य आवश्यकता” भन्ने नाराका साथ बाल विकास केन्द्रको सबलीकरणमा जोड दिइनेछ ।
- गाउँपालिका क्षेत्रभित्रका अनाथ बालबालिकाहरुको गाँस, बास र कपास सहित अन्य आधारभूत आवश्यकताहरुको प्रत्याभूती गराउन अनाथ बालबालिका लक्षित विशेष कार्यक्रम सञ्चालन गरिनेछ ।
- सार्वजनिक सरोकारका कार्यक्रमहरुमा बालबालिकाको सहभागिता सुनिश्चित गरिनेछ ।
- सातैवटा वडाहरुमा गठन भएका वडास्तरीय बाल संजाल लाई प्रभावकारी रुपमा संचालन गर्ने प्रवन्ध मिलाइनेछ ।
- बालबालिकाको शारीरिक, मानसिक, संवेगात्मक परिवर्तन, बालविवाह अन्त्य, महिनावारी स्वास्थ्य प्रवर्द्धन तथा बालश्रम अन्त्यका लागि विद्यालय तथा टोल लक्षित जनचेतनामुलक कार्यक्रमहरु संचालन गर्ने व्यवस्था मिलाइनेछ ।
- लागू औषध नियन्त्रण, बाल अधिकार, मानवअधिकार, नागरिक शिक्षा जस्ता विषयहरुमा बाल सञ्जाल मार्फत बालबालिका सचेतना कार्यक्रमहरु सञ्चालन गर्न प्रोत्साहित गरिनेछ ।

७. ज्येष्ठ नागरिक

- “ज्येष्ठ नागरिक हाम्रो गौरव : उहाँहरुको अनुभव अमूल्य बरदान” भन्ने नाराका साथ ज्येष्ठ नागरिकहरुको सीप, ज्ञान एवं अनुभवलाई गाउँपालिकाको विकासको आधारका रुपमा लिदै प्रत्येक वडामा ज्येष्ठ नागरिक आरोग्य चौतारीको निर्माण लगायत अन्य कार्यक्रमहरु संचालन गरिनेछ ।
- ८४ वर्षमाथिका अति ज्येष्ठ नागरिकहरुको सम्मानमा गाउँपालिकाले सुरुवात गरेको प्रोत्साहनलाई निरन्तरता गर्दै थप व्यवस्थित गरिनेछ साथै ज्येष्ठ नागरिकलाई विभिन्न मठमन्दिर दर्शन, धार्मिक यात्रा तथा तिर्थाटनका लागि आवश्यक व्यवस्था मिलाइनेछ ।
- सामाजिक सुरक्षा भत्ता वितरण कार्यक्रम पूर्णरुपमा बैकिङ्ग प्रणाली बनिस्केको विद्यमान परिप्रेक्ष्यमा बैंक सँग लामो दुरी भएका वडाहरुमा ज्येष्ठ नागरिक सामाजिक सुरक्षा भत्ता वितरणलाई घरदैलोसम्म पुग्ने व्यवस्था मिलाउन बैंकसँग आवश्यक समन्वय गरिनेछ ।

- झापा गाउँपालिकाको आधारभूत अस्पतालबाट ज्येष्ठ नागरिक स्वास्थ्योपचारमा उचित सहलियत प्रदान गरिनेछ ।
- ज्येष्ठ नागरिकका ऐतिहासिक अनुभव तथा सीपको आदानप्रदान गर्न तथा भलाकुसारीका लागि वडास्तरमा अन्तरक्रियात्मक कार्यक्रम सञ्चालन गरिनेछ ।

८. आदिवासी, जनजाति, दलित सम्बन्धी नीति

- सबै जनजातिको कला, भाषा, धर्म, संस्कृति एवं समुदायको रीतिथिति, रहनसहन तथा धार्मिकआस्थाको संरक्षण संवर्द्धन एवं जगेर्ना गर्न गाउँपालिकाले आवश्यक सहयोग गर्नेछ ।
- संविधान एवं कानुनले सिर्जना गरेको आधारभूत मौलिक हकको सम्मान गर्दै सबै समुदायको समन्यायिक विकासमा जोड दिइनेछ ।
- विपन्न वर्गका मुस्लिम, मधेशी तथा दलित समुदायका विद्यार्थीलाई शैक्षिक उन्नयनमा प्रोत्साहन गरिनेछ ।
- गाउँपालिकाबाट सिर्जित रोजगारी तथा स्वरोजगारीका अवसरमा आदिवासी, जनजाति, मधेशी मुस्लिम तथा दलित समुदायलाई उनीहरूको क्षमता एवं दक्षताका आधारमा प्राथमिकता दिइनेछ ।
- विपन्न आदिवासी, जनजाती तथा दलित समुदायका लागि साझेदारीमा स्वास्थ्य बिमा कार्यक्रम संचालन गरिनेछ ।
- आदिवासी जनजाति, मधेशी, मुस्लिम लगायतका समुदायको विशेष पर्व तथा उत्सवमा स्थानीय सार्वजनिक विदा दिइनेछ भने विशेष चाडपर्व वा उत्सव कार्यक्रममा प्रोत्साहन समेत गरिनेछ ।
- विपन्न वर्ग तथा दलितका लागि आवासको व्यवस्थापन गर्दै लगिनेछ ।

९. अपाङ्गता सम्बन्धी नीति

- गाउँपालिकाको कार्यालय तथा मातहतका सबै शाखा, वडा कार्यालय एवं स्वास्थ्य संस्थाहरूमा अपाङ्गतामैत्री सेवाप्रवाहको सुनिश्चितता गरिनेछ ।
- गाउँपालिकाका सबै भौतिक संरचना अपाङ्गमैत्री बनाइनेछ ।
- अपाङ्गता परिचयपत्र वितरणलाई नियमित र प्रभावकारी बनाउँदै घुम्ती शिविरमार्फत सेवा प्रदान गरिनेछ ।
- तोकिए बाहेक गाउँपालिकाबाट प्रदान गरिने अन्य सबै सेवाहरू निःशुल्क रूपमा प्रदान गरिनेछ ।

- प्रदेश सरकार सामाजिक विकास मन्त्रालय, करुणा फाउण्डेसन तथा झापा गाउँपालिकाको त्रिपक्षिय साझेदारीमा अपाङ्गता लक्षित कार्यक्रमहरू सन्चालन गरिनेछ ।
- अनाथ तथा अपाङ्गहरूको गाँस, बास र कपास जस्ता आधारभुत आवश्यकताहरूको पहिचान गरि उपयुक्त व्यवस्था मिलाइनेछ ।
- झापा गाउँपालिकाबाट वितरण भएका “ग” र “घ” वर्गका अपाङ्गता कार्ड भएका नागरिकहरूलाई सम्मान तथा सवलीकरणका लागि आर्थिक सहायता प्रदान गर्ने व्यवस्था मिलाइनेछ ।

१०. यौनिक, लैङ्गिक अल्पसंख्यक, खस आर्य सम्बन्धी नीति

- रोजगारी तथा स्वरोजगारको अवसरमा सबैलाई समान पहुँच पुऱ्याइनेछ ।
- विकासात्मक गतिविधिमा समानुपातिक सहभागिता सुनिश्चित गरिनेछ ।
- यौनिक तथा लैङ्गिक अल्पसंख्यकद्वारा संचालित व्यवसाय दर्ता र नवीकरणमा विशेष छुट दिइनेछ ।
- आर्थिक रूपले विपन्न खस आर्यका सन्ततीलाई शैक्षिक छात्रवृत्ति प्रदान गरिनेछ ।

११. संस्कृति प्रवर्द्धन तथा सामाजिक उत्थान

- भूमिहीन दलित, भूमिहीन सुकुम्बासी तथा अव्यवस्थित बसोबासिको पहिचान गरी जग्गा धनीपूर्जा वितरण र परिचयपत्र वितरण गर्ने प्रवन्ध मिलाइनेछ साथै विपन्नहरूका लागि आवास निर्माण गरिने नीतिलाई निरन्तरता दिइनेछ ।
- यस गाउँपालिकाको चिनारीका रूपमा रहेको "जन्मदेखि मृत्युपर्यन्त सहायता कार्यक्रम" अन्तर्गतको गाउँपालिका क्षेत्र भित्रका स्थायी नागरिकको मृत्यु भई परिवारका सदस्य समयमै मृत्यु दर्ता गर्न आएमा उपलब्ध गराइँदै आएको मृत्यु संस्कार सहायता कार्यक्रमलाई थप व्यवस्थित बनाइँदै लगिने छ ।
- भाषा, साहित्य, संस्कृति, धर्मको जगेर्ना र संवर्द्धन एवं संरक्षणका लागि विशेष नीतिगत व्यवस्थाहरू मिलाइनेछ ।
- लैङ्गिक हिंसा, छुवाछुत, सामाजिक विभेद, दाइजो प्रथा, बालविवाह जस्ता सामाजिक कुरीतिलाई पूर्णरूपमा अन्त्य गर्न सचेतनामुलक कार्यक्रमहरू संचालन गरिनेछ ।
- यस गाउँपालिकाको अग्रज कलाकर्मी, संस्कृतिविद् तथा साहित्यकारलाई सम्मान तथा प्रोत्साहन गर्ने व्यवस्था गरिनेछ ।

१२. सामाजिक मेलमिलाप तथा न्याय निरूपण

- न्यायमा विश्वास, सेवामा गतिशिल : झापा गाउँपालिका बनाउँछ भविष्य उज्यालो र स्थिर” भन्ने नाराका साथ सामाजिक विवाद तथा द्वन्द्व न्यूनीकरण एवं न्यायिक निरूपणका लागि न्यायिक समिति मार्फत विभिन्न कार्यक्रमहरू सञ्चालन गरिनेछ ।
- हरेक वडामा मेलमिलाप समितिहरूको कार्यलाई व्यवस्थित गर्दै र मेलमिलापकर्ताहरूको सहजीकरणमा स्थानीय विवादहरूको न्यायोचित समाधान गरिनेछ ।
- विभेदरहित, शान्त, सुरक्षित र सहिष्णुता सहितको निर्माणमा न्यायिक समितिको सक्रियता बढाइनेछ ।
- गरिव, असहाय तथा पिछडिएका वर्गहरूलाई सामाजिक न्यायको मुलप्रवाहीकरणमा ल्याउन निःशुल्क कानुनी परामर्श तथा सहयोग उपलब्ध गराइने छ ।

१३. भूमि सम्बन्धी नीति

- गाउँपालिका भित्र रहेका सार्वजनिक तथा सरकारी जग्गाको लगत संकलन गरी व्यवस्थित उपयोग र संरक्षण गरिनेछ ।
- भू-उपयोग नीति तर्जुमा गरी कार्यान्वयन गरिनेछ ।
- ऐलानी तथा पर्ती जमिनको सम्बन्धमा भूमि व्यवस्था सम्बन्धी आयोगसँगको समन्वयमा आर्थिक वर्ष २०८२/८३ मा भूमिहीन सुकुम्बासी, भुमिहिन दलित तथा अव्यवस्थित बसोबासीलाई जग्गा धनीपूर्जा वितरण गरिनेछ, त्यसका लागि आवश्यक प्रबन्ध मिलाइनेछ । अन्य अव्यवस्थित जग्गाको नियमानुसार उचित व्यवस्थापन गरिनेछ ।

१४. शान्ति सुरक्षा सम्बन्धी नीति

- झापा गाउँपालिका बासीहरूको शान्ति, सुरक्षा, एवं अमनचयन कायम राख्न आवश्यक नीति अवलम्बन गरिने छ ।
- गाउँपालिका क्षेत्रभित्रका प्रमुख बजारहरूमा हाट बजारको समयमा विशेष सुरक्षा व्यवस्थाको प्रबन्ध गरिनेछ ।
- गाउँपालिका क्षेत्र भित्र शान्ति सुरक्षाको सुनिश्चितता गर्दै नागरिक सुरक्षा बारे ग्यारेन्टी गर्न कुनै कसर बाँकी राखिने छैन । गाउँसभा तथा गाउँकार्यपालिकाको निर्णयानुसार विनियोजित योजना तथा कार्यक्रमको कार्यान्वयनमा बाधा व्यवधान उत्पन्न गर्ने,

गराउन खोज्ने व्यक्ति वा समुदायलाई कारवाही गरिनेछ र क्षतिपूर्ति समेत निजबाट असुलउपर गरिनेछ।

- गाउँ प्रहरीको अवधारणालाई कार्यान्वयन गर्न आवश्यक व्यवस्था मिलाइनेछ।
- शान्ति, सु-व्यवस्था तथा अमनचयनका निम्ति संघ तथा प्रदेश सरकारसँग सहकारिता, समन्वय, र सह-अस्तित्वको नीति अवलम्बन गरिनेछ।

ख. आर्थिक विकास सम्बन्धी नीति तथा कार्यक्रम

१. कृषि, पशु, बैक तथा वित्तीय संस्था

- परम्परागत कृषि प्रणालीलाई प्रतिस्थापन गर्दै वैज्ञानिक र व्यवसायिक कृषि प्रणाली प्रवर्द्धन गरिनेछ ।
- गाउँपालिका क्षेत्रभित्रका बाँझो रहेका खेतहरूमा खेती गर्न कार्यविधीका आधारमा अनुदान प्रदान गरि कृषकलाई प्रोत्साहन गरिनेछ ।
- किसानहरूको क्षमता विकासका लागि विशेष कार्यक्रम संचालन गरिनेछ।
- कृषि क्षेत्रको आधुनिकीकरण मार्फत गाउँपालिकाको आत्मनिर्भरतालाई सुनिश्चित गर्न उत्पादनमा आधारित अनुदानका कार्यक्रम सञ्चालन गरिनेछ ।
- प्रांगारिक मललाई प्राथमिकता दिई रासायनिक विषादीको प्रयोगलाई न्यूनीकरण गर्न आवश्यक प्रवन्ध गरिनेछ ।
- माटो परीक्षण शिविरलाई निरन्तरताका साथ सञ्चालन गरिनेछ ।
- मकै पकेट जोनको रूपमा स्थापित यस गाउँपालिकाका किसानलाई आगामी वर्ष आधुनिक सीप, प्रविधि हस्तान्तरण गर्नुका साथै कृषकलाई कृषि औजार प्रदान गरिनेछ ।
- सिंचाई व्यवस्थापनका लागि विद्युतीय मोटर जडानको व्यवस्था गरिनेछ साथै नदीमा आधारित सिंचाई नहर व्यवस्थापनका लागि अध्ययन समेत गरिनेछ।
- मकै खेती प्रवर्द्धनका लागि मेशिनरी खरिद तथा संचालनको व्यवस्था मिलाइनेछ ।
- "जहाँ सिंचाई तहाँ उब्जनी: विद्युत बिना हुँदैन किसानको खेती" भन्ने नारा सहित कृषि विद्युतीकरणलाई निरन्तरता दिइनेछ।
- कृषकहरूलाई सिंचाई विद्युत महसुलमा दिइदै आएको सहूलियतलाई थप गर्दै सरल तरिकाबाट प्रदान गरिने व्यवस्था मिलाइनेछ।
- कृषकहरूलाई बिउबिजन तथा मलको आपूर्ति सहजताका लागि आवश्यक व्यवस्था गरिनेछ ।

- सहकारी संस्थाहरूको सहकार्य तथा साझेदारीमा सहूलियतपूर्ण अनुदानको व्यवस्था गरिनेछ ।
- वैदेशिक रोजगारबाट फर्किएका एवं स्वदेशमा नै बेरोजगारका रूपमा रहेका युवालाई कृषि तथा पशुपालन क्षेत्रमा आकर्षित गरिनेछ ।
- कृषि सडकको निर्माण कार्यलाई निरन्तरता दिइनेछ ।
- कृषि तथा पशुपालन क्षेत्रको विकासका लागि कृषकहरूलाई तालिम तथा क्षमता अभिवृद्धिका लागि कार्यक्रम सञ्चालनमा ल्याइनेछ ।
- मासुमा आत्मनिर्भर बनाउन मत्स्य तथा पशुपन्छी विकास सम्बन्धी आवश्यक कार्यक्रम संचालनमा ल्याइने छ । मासु परीक्षण प्रयोगशालाको व्यवस्था सहित आधुनिक प्रविधियुक्त बधशालाको निर्माणमा जोड दिइनेछ ।
- स्थानीय कृषि उत्पादनलाई प्रवर्द्धन तथा बजारीकरणका लागि वडा नं २ स्थित झापा कृषि बजारको स्तरोन्नती तथा भौतिक सुधार गरिनेछ ।
- कृषि उद्योग सञ्चालन गर्न आवश्यक नीति तथा योजना निर्माण गरिनेछ ।
- बैंक तथा वित्तीय संस्थाको कारोवार एवं सेवा प्रवाहलाई नियमन गरिनेछ साथै गाउँपालिकाको विकासमा सार्वजनिक-निजी हातेमालो गरिनेछ ।
- कृषकहरूको तथ्यांक सङ्कलन गरी किसान परिचय पत्र वितरण कार्यक्रमलाई सम्पन्न गरी कृषि अनुदानलाई पारदर्शी र व्यवस्थित बनाइनेछ ।
- सहकारी संस्थाहरूको सहकार्यमा किसानहरूलाई अवलोकन भ्रमणमा समेत सहभागी बनाइनेछ ।
- छाडा पशु चौपायाहरूको व्यवस्थापनका लागि आवश्यक कान्जीहाउस निर्माण तथा व्यवस्थापन गरिनेछ ।
- नश्व सुधार कार्यक्रम सञ्चालन गरिनेछ ।
- खोरेत, भ्यागुते, नाम्ले लगायतका पशुरोग नियन्त्रण गर्न आवश्यक खोप तथा औषधी वितरण तथा घुम्ती पशु स्वास्थ्य शिविर कार्यक्रम संचालन गरिनेछ ।
- पशुपालक कृषकहरूलाई उन्नत जातको घाँस, उन्नत जातका पाठापाठी वितरण कार्यक्रमहरू संचालनमा ल्याइनेछ ।
- कार्यालयमा कृषि तथा पशु क्षेत्रका प्राविधिक जनशक्ति थप गरि सेवा प्रवाह नियमित गरिनेछ ।
- कृषकको कृषिजन्य उत्पादन सहकारी मार्फत बजारीकरण गर्ने व्यवस्था मिलाइनेछ ।
- गाउँपालिकाले फलफुल उत्पादनमा आत्मनिर्भर बनाउन विशेष कार्यक्रम संचालन गरिने छ ।

- विभिन्न देशहरूबाट कृषि सम्बन्धी तालिम लिएर वसेका युवा सीप, जोस र जाँगरहरूलाई प्रोत्साहन गर्दै लगिने छ । व्यवसायिक केरा, खर्बुजा, ड्रागन जस्ता फलफुल खेति प्रवर्द्धन गरिनेछ ।
- कृषि वाली तथा पशुपालन व्यवसायमा भएका जोखिम तथा अनिश्चितता कम गरी कृषकहरूलाई जोखिम रहित कृषि व्यवसायतर्फ उन्मुख गर्न “लागत साझेदारीमा आधारित कृषि वाली तथा पशु विमा कार्यक्रम” संचालन गर्ने विशेष नीति अवलम्बन गरिनेछ ।
- “खेत खेतमा पानी, सिंचाइमा लगानी: व्यवसायिक कृषि मार्फत जनताको आम्दानी” भन्ने मूलनारालाई आत्मसात् गरी व्यावसायिक कृषि कार्यक्रम संचालन गरिनेछ ।
- बैंक तथा वित्तीय संस्थाहरूको नियमन र व्यवस्थापन गरिनेछ ।
- झापा गाउँपालिकाको सहकारी ऐन, २०७७ लाई संशोधन गरि सहकारीहरूको नियमन कार्यलाई थप व्यवस्थित बनाइनेछ ।
- गाउँपालिका क्षेत्रभित्रका सम्पूर्ण सहकारी संस्थाहरूलाई अनिवार्य रूपमा कोपोमिस प्रणालीमा आबद्ध गरिनेछ साथै सहकारीहरूको संस्थागत क्षमता अभिवृद्धि गर्न तालिम तथा क्षमता विकास कार्यक्रमहरू संचालन गरिनेछ ।

२. पर्यटन

- ऐतिहासिक रानीवन क्षेत्रलाई दक्षिण झापाको प्रमुख पर्यटकीय गन्तव्य स्थलको रूपमा विकास गर्न आवश्यक पहल गरिनेछ ।
- झापा गाउँपालिकाकै पहिलो सङ्ग्रहालयको रूपमा "सन्थाल जातीय सङ्ग्रहालय" स्थापना गर्न वडा नं. २ को बालुवाटारमा आवश्यक प्रवन्ध मिलाइनेछ ।
- झापा जिल्लाको पुरानो सदरमुकामका रूपमा रहेको ऐतिहासिक झापाबजारको पर्यटकीय सम्भावना खोजी गरिनेछ ।
- स्थानीय भाषा, संस्कृति, रहनसहन एवं सम्पदाको जगेर्ना गरी सांस्कृतिक मेला प्रदर्शनीको पहल गरिनेछ ।
- एक वडा एक नमुना पर्यटकीय स्थलको पहिचान गर्दै सम्भाव्यता अध्ययन गरिनेछ ।
- उद्योग वाणिज्य संघको सहकार्यमा वार्षिक औद्योगिक, पर्यटकीय मेला संचालन गर्न प्रोत्साहन गरिनेछ ।
- आन्तरिक पर्यटनलाई प्रवर्द्धन गर्न आवश्यक नीति लिइनेछ ।

३. वित्तीय व्यवस्थापन

- गाउँपालिकालाई आर्थिक रूपमा सबल बनाउने उद्देश्य अनुरूप करको दायरालाई फराकिलो बनाई स्वच्छ, पारदर्शी एवम् पहुँचयोग्य राजस्व प्रशासन संचालन तथा करको नयाँ स्रोतहरूको खोजि गरी आन्तरिक आयमा वृद्धि गर्ने नीति लिइएको छ ।
- गाउँपालिकाका सबै व्यवसायी, उद्योगी, व्यापारी एवं सेवा प्रदायकलाई तोकिएको करको दायरामा ल्याइनेछ साथै कर छुली गर्ने, करको दायरामा नआउनेलाई कारवाही गरिनेछ ।
- सबैभन्दा उच्चतम राजस्व संकलन गर्ने वडालाई प्रोत्साहित गर्ने व्यवस्था मिलाइनेछ ।
- गाउँपालिका भित्रका प्राकृतिक स्रोतहरू (वन, नदि, खनिजजन्य पदार्थ आदि) को समुचित प्रयोगका लागि वातावरण प्रभाव मुल्यांकन (EIA) मा जोड दिइनेछ ।
- गाउँपालिकाका सम्पूर्ण कारोबारलाई बैकिङ प्रणालीमा आबद्ध गरिनेछ ।
- साना, ठूला सबै प्रकारका भुक्तानीहरूलाई बैकिङ खातामार्फत भुक्तानीको प्रवन्ध गरिनेछ ।
- गाउँपालिकाका सबै योजना तथा कार्यक्रममा शुन्य पेशकीको नीति निरन्तरता दिइनेछ ।
- वडा कार्यालयमार्फत हुने राजस्व संकलन नियमित र थप व्यवस्थित गरिनेछ साथै बजार अनुगमनलाई तीव्र रूपमा अघि बढाइने छ ।
- घरधुरी पहिचान कार्ड अनिवार्य रूपमा लागू गरी घरधुरी करलाई व्यवस्थित गरिनेछ ।
- भूमिको किसिमका आधारमा भूमिकरको व्यवस्थापन गरिनेछ साथै गैरकृषि भूमिको तुलनामा कृषियोग्य भूमिमा करको दरलाई न्यूनीकरण गरिनेछ ।
- पूर्वाधार निर्माण, सार्वजनिक खरिद कार्यलाई पारदर्शी र मितव्ययी पार्न विद्युतीय खरिद प्रणाली (E-BIDDING) पद्धतिलाई अवलम्बन गर्न प्राथमिकता दिने नीति लिइने छ ।

ग. पूर्वाधार विकास

- “विद्युत प्रवाहलाई थप व्यवस्थित बनाइनेछ । यसका लागि विद्युत प्राधिकरणको सहकार्यलाई अभिवृद्धि गरिने छ । मुख्य बजारक्षेत्र तथा विशेष क्षेत्रहरूमा सडक बत्ति तथा सौर्यबत्ती जडान कार्यलाई निरन्तरता दिइनेछ । विपन्न वर्गलाई प्रदान गर्दै आएको विद्युत महसुल सहूलियतलाई थप व्यवस्थित पारिनेछ ।
- गाउँपालिकाको समग्र विकासलाई सन्तुलित, दिगो, तथा समावेशी बनाइनेछ । झापा गाउँपालिकाको प्रथम पञ्चवर्षीय आवधिक योजना बमोजिम पूर्वाधार विकासका क्रियाकलाप संचालन गरिनेछ ।

- उपभोक्ता समितिद्वारा संचालन हुने लागत सहभागिता (श्रमदान) लाई व्यवहारिक र अनिवार्य बनाईनेछ । उपभोक्ता समिति समयमै गठन तथा व्यवस्थापन गरी एकीकृत रूपमा उपभोक्ता समिति अभिमुखीकरण तालिम सञ्चालन गरिनेछ ।
- उपभोक्ता समिति मार्फत संचालित योजनाहरूको कार्यान्वयनलाई सैद्धान्तिक बनाईनेछ । योजनाको अनुगमनलाई कडाई गरिनेछ । विगत र चालु आ.व. मा संचालित र सम्पन्न योजनाको वर्तमान अवस्था आँकलन गरी उपभोक्ता समितिलाई उक्त योजनाको संरक्षण र संवर्द्धनमा जिम्मेवार बनाईनेछ । एकै योजनामा पटक पटक बजेट माग गर्ने प्रवृत्ति निरुत्साहित गरिनेछ ।
- लाभग्राही एवम् सम्बन्धित योजना तथा कार्यक्रम स्थलको उपभोक्ता समितिलाई योजना सम्झौता तथा कार्यान्वयनमा जोड दिइनेछ ।
- अमरपथ सडक कालोपत्रेको कार्यलाई यथाशीघ्र सम्पन्न गर्न प्रदेश सरकारसँग विशेष समन्वय गरिनेछ ।
- "एक वडा - एक कालोपत्रे" कार्यक्रम अन्तर्गत झापा गाउँपालिका गौरवका आयोजनाहरू तयार गरी उक्त आयोजनामा रकम विनियोजन गरी निर्माण सम्पन्न गरिनेछ ।
- सबै प्रकारका योजनाहरू विद्युतीय बोलपत्र प्रक्रियामार्फत संचालन गर्न प्राथमिकता दिइनेछ ।
- गाउँपालिकाका विपन्न समुदायको आवास निर्माणका लागि साझेदारीमा आवास निर्माण कार्यक्रमलाई निरन्तरता दिइनेछ ।
- नदीनालाको तटबन्ध, सिचाई नहरहरूको व्यवस्थापनमा विशेष सहकार्य साथ कार्यक्रम संचालन गरिनेछ ।
- सडकको खाल्डाखुल्डी पुर्ने एवं ग्रावेलिडका नाममा हुने बजेट चुहावटलाई नियमन गरी स्तरीय ग्रावेलका लागि उपभोक्ता समितिलाई जिम्मेवार बनाइनेछ । साझेदारीमा सुरक्षित र दिगो सडक निर्माणमा जोड दिइनेछ ।
- गाउँपालिका क्षेत्रभित्र संघीय सरकार तथा प्रदेश सरकारबाट संचालित पूर्वाधार विकासका आयोजनाहरूलाई समयमा नै सम्पन्न गर्न सम्बन्धित पक्षलाई जिम्मेवार बनाइनेछ । साथै थप योजनाका लागि निरन्तर संवाद र सहकार्य गरिनेछ ।
- सञ्चार पहुँचबाट बाहिर रहेका क्षेत्र पहिचान गरी आवश्यक स्थानहरूमा टेलिफोन टावर विस्तारका लागि नेपाल टेलिकम र एनसेल कम्पनीसँग समन्वय गरिनेछ ।

घ. वन, वातावरण तथा विपद् व्यवस्थापन

- जलवायु परिवर्तनबाट वातावरणमा पर्ने नकारात्मक असरहरू न्यूनीकरणका लागि आवश्यक व्यवस्था गर्दै विभिन्न कार्यक्रमहरू संचालन गरिनेछ ।

- आगलागी नियन्त्रणका लागि आ.व २०८२/८३ मा वारुण यन्त्र खरिद गरि प्रभावकारी व्यवस्थापन गर्न आवश्यक प्रवन्ध मिलाइनेछ ।
- जंगली हात्ती तथा अन्य जनावरबाट हुने जनधन तथा कृषि बालीनालीको क्षति न्यूनीकरणका लागि संघ तथा प्रदेश सरकारसँगको समन्वयमा आवश्यक नीति लिइनेछ ।
- "नवजात शिशुलाई फलफूलको विरुवा उपहार" कार्यक्रम सञ्चालन गरी हरेक मानवको जन्मसिद्ध सफा र सुन्दर वातावरणको हकलाई कार्यान्वयन गर्दै हरित झापा गाउँपालिका बनाउने नीति अवलम्बन गरिने छ ।
- वातावरणमैत्री दिगो विकासलाई केन्द्रविन्दुमा राखेर विकासका योजना संचालन गरिनेछ ।
- गौरवका आयोजना अन्तर्गतका कालोपत्रे सडकको दायौँबायाँ वृक्षरोपण कार्यको थालनी गरिनेछ र सडक कालोपत्रे हुनु अघि नै यस कार्यका लागि सडक विस्तार गरिनेछ ।
- स्थानीय बजारको सरसफाइलाई नियमित गरिनेछ ।
- बजार तथा सडकमा अनावश्यक र जथाभावी होडिड बोर्ड राख्न रोक लगाइने छ ।
- प्राकृतिक एवं मानव सिर्जित विपदको जोखिम न्यूनीकरण तथा प्रतिकार्य योजना कार्यान्वयन गरिनेछ ।
- विपद् व्यवस्थापन कोषमा आवश्यक स्रोतको व्यवस्थापन गरिनेछ ।
- बाढी, आगलागी, चट्याङ लगायतको जोखिमबाट समुदायलाई जोगाउन चेतनामूलक कार्यक्रम सतर्कताका उपायहरूको बन्दोबस्त गरिनेछ ।
- खाली जग्गा, सार्वजनिक जग्गा र नदी किनार आसपासका जग्गामा वृक्षारोपण गर्ने कार्य अभियान कै रूपमा अघि बढाइनेछ ।
- वातावरण संरक्षणका लागि हरित अर्थतन्त्रमा जोड दिइनेछ ।
- सङ्क्रामक रोग तथा महामारीलाई मध्यनजर गर्दै रोकथाम न्यूनीकरण र व्यवस्थापन गर्न विपद् व्यवस्थापन कोषमा आवश्यक बजेट विनियोजन गरिनेछ ।
- राष्ट्रिय तथा अन्तर्राष्ट्रिय गैर-सरकारी संघ संस्थाहरूको समन्वय तथा साझेदारीमा विपद् जोखिम न्यूनीकरणका लागि आवश्यक कार्यक्रम सञ्चालन गरिनेछ ।
- टोल सुधार समितिलाई क्रियाशील गरि "सफा, सुन्दर र प्रविधिमैत्री झापा गाउँपालिका" निर्माण गर्ने कार्यमा सक्रिय गराइनेछ ।

ड. संस्थागत विकास, सेवाप्रवाह र सुशासन

- लोकतन्त्रको आधार सक्षम स्थानीय सरकारको नीति अवलम्बन गर्दै भ्रष्टाचारमा शुन्य सहनशीलताको नीति लिई नागरिक केन्द्रित सेवा प्रवाहको व्यवस्था मिलाइनेछ ।

- सार्वजनिक प्रशासन, सेवाप्रवाह र सुशासनलाई चुस्त दुरुस्त बनाउन समय सापेक्ष, प्रविधिमैत्री बनाउँदै सेवा प्रवाहलाई जन अपेक्षा अनुरूप छिटो, छरितो, सुलभ, सरल, उच्च गुणस्तरीय साथै प्रभावकारी ढंगले “मुस्कान सहितको सेवा”सञ्चालन गरिनेछ ।
- गाउँपालिकाको गतिविधिहरूलाई डिजिटल सूचना पार्टी, मोबाइल एप्स, सामाजिक संजाल, वेबसाइट तथा एस.एम.एस. मार्फत सार्वजनिकीकरण गरी नागरिकको सूचनाको हकलाई सुनिश्चित गर्दै गाउँपालिकाको हरेक क्रियाकलापलाई पारदर्शी बनाउँदै नागरिकको घर-घरमा सूचना प्रवाह हुने व्यवस्था मिलाइनेछ ।
- विषयगत शाखाका कामकारवाहीलाई पारदर्शी र जवाफदेही बनाइनेछ ।
- नमुना, योग्य र अनुकरणीय विकास प्रणाली अवलम्बन गर्न अन्य स्थानीय तहको अध्ययन भ्रमण गरी गाउँपालिकाको विकास र समृद्धिका लागि आवश्यक पृष्ठपोषण लिइनेछ ।
- उपभोक्ता हित संरक्षणका लागि आगामी आ.व.देखी बजार अनुगमनलाई नियमित गरिनेछ ।
- सामाजिक सुरक्षा भत्ता वितरण प्रणालीलाई थप व्यवस्थित बनाइनेछ ।
- जनताको घरदैलोमा सेवा पुऱ्याउन समय समयमा अन्य निकायसँग समन्वय गरी एकिकृत घुम्ती शिविर सञ्चालन गरिनेछ ।
- नागरिकको सूचनाको हकलाई सम्मान गर्न साथै छिटो सेवा प्रवाह सुनिश्चित गर्न अभिलेख व्यवस्थापनलाई चुस्त, दुरुस्त, पारदर्शी एवं समयसापेक्ष तुल्याइनेछ ।
- सेवा प्रवाहमा सुशासन कायम गर्न, भ्रष्टाचार र अनियमितता विरुद्ध शुन्य सहनशिलता अवलम्बन गर्दै कर्मचारीको मनोबल बढाउन सामाजिक सुरक्षाका क्षेत्रहरूमा समावेश गरिनेछ । कर्मचारीको क्षमता अभिवृद्धिका लागि आवश्यक तालिमको व्यवस्था एवं अन्य कार्यक्रमहरूको संचालन गरिनेछ । साथै कार्य बोझका आधारमा एवं कार्य सम्पादन क्षमतानुसार कर्मचारीहरूलाई पुरस्कार तथा प्रोत्साहनको व्यवस्था गरिनेछ ।
- सहभागितामूलक योजना अवलम्बन गर्दै यस गाउँपालिकाको विकासमा विकासका सबै साझेदारहरूलाई स्वागत गरी विकासलाई साझेदारीमा अगाडि बढाउने नीति अख्तियार गरिनेछ ।
- आगामी आ.व.को सुरुवातमा नै सो वर्ष संचालन गरिने योजना कार्यान्वयनका सम्बन्धमा प्रत्येक वडामा उपभोक्ता समिति एवं सबैको सहभागितामा अभिमूखिकरण कार्यक्रम संचालन गरिनेछ । उत्कृष्ट काम गर्ने उपभोक्ता समितिलाई सम्मानको व्यवस्था गरिनेछ । निर्धारित समयभित्र काम सम्पन्न नगर्ने उपभोक्ता समिति वा निर्माण कम्पनी वा अन्य संस्थालाई कानून वमोजिम कारवाही गरिनेछ ।
- गाउँपालिकाको आन्तरिक आयको क्षेत्रहरू पहिचान र विस्तार गर्दै राजस्व चुहावट र अनियमिततालाई जर्दैदेखि अन्त्य गरिनेछ ।

- “जनताले तिरेको कर : गाउँपालिका विकासको भर” भन्ने आदर्शलाई गाउँपालिकाको चाहना अनुरूप अगाडी बढाइने नीतिका साथ आन्तरिक आय प्रवर्द्धनका लागि निर्मित कानून र कार्यविधिको प्रभावकारी कार्यान्वयन गरिनेछ ।
- गाउँपालिकामा भएको आम्दानी र खर्चको मासिक विवरण तथा अन्य प्रगति विवरण जो कोहि जनताले माग गर्न चाहे तुरुन्तै उपलब्ध गराइने प्रवन्ध मिलाइनेछ साथै यस्ता विवरणहरू गाउँपालिकाको वेभसाइटमा राख्ने प्रवन्ध मिलाइनेछ ।
- गाउँकार्यपालिकाको समग्र विकासका लागि सहायता जुटाउन संघीय र प्रदेश सरकार, दातृ निकाय, कुटनीतिक नियोग, समाजसेवी, साझेदार संस्था सबैसँग निरन्तर सहकार्य गरिनेछ ।
- विकास योजनालाई सहभागितामूलक बनाउन र लागत कम गरी उच्चतम परिणाम हासिल गर्न सम्पूरक कोषमार्फत विभिन्न योजनाहरू सञ्चालनमा ल्याइनेछ ।
- अनुगमन तथा मूल्यांकन कार्यलाई नियमित, व्यवहारिक, वास्तविक, नतिजामुखी र मापनयोग्य बनाइनेछ ।
- सार्वजनिक सेवा वडापत्रको व्यवस्थापन, व्यवस्थित सूचना प्रणाली, सार्वजनिक सुनुवाई, सामाजिक परिक्षण लगायतका विषयलाई व्यवस्थित तुल्याइनेछ । साथै खल्ती नागरिक वडापत्र कार्यक्रम सन्चालन गरी सेवाको गुणस्तरलाई सु-स्पष्ट पारिने छ ।
- गाउँपालिकाको कार्यबोझ, राजस्व क्षमता, खर्चको आकार, स्थानीय आवश्यकताका आधारमा स्थानीय सरकार संचालन ऐन, २०७४ को दफा ८३ अनुसार संगठन तथा व्यवस्थापन सर्वेक्षण (O&M)लाई थप व्यवस्थित गरिनेछ ।
- मौजुदा नीति नियम तथा सेवा प्रवाहको प्रक्रियाका सन्दर्भमा जनप्रतिनिधि तथा कर्मचारी बिच अन्तरक्रियात्मक अभिमूखीकरण कार्यक्रम सञ्चालन गरिनेछ ।
- समान कामका लागि समान ज्यालाको मान्यता अनुरूप कर्मचारीको सेवा सुविधामा एकरूपता ल्याइनेछ ।
- जनप्रतिनिधी तथा कर्मचारीहरूको क्षमता विकास तथा अन्तर-स्थानीय तह अनुभव आदान-प्रदान गर्नका लागि आन्तरिक अवलोकन भ्रमणको व्यवस्था गरिनेछ ।
- सेवाग्राही सन्तुष्टी सर्वेक्षणमार्फत कर्मचारीको कार्यसम्पादन मूल्यांकन गरिनेछ ।
- गाउँपालिकाको बृहत्तर हितका लागि योगदान पुर्‍याउने भएका स्थानीय सञ्चारकर्मीहरूको उच्च मनोबल राख्न आवश्यक व्यवस्था मिलाइनेछ ।
- गाउँपालिका, वडा कार्यालय, स्वास्थ्य कार्यालय तथा अन्य मातहतका कार्यालयहरूमा उजुरी पेटिका राखी जनताको गुनासो सुन्ने र त्यसको समाधान गर्ने कार्यलाई निरन्तरता दिइनेछ ।
- भ्रष्टाचार र अनियमिततालाई नियन्त्रण गर्दै पारदर्शिता र जवाफदेहिता प्रणालीलाई सुदृढीकरण गरी सुशासन प्रवर्द्धन गरिनेछ ।

- योजनाबद्ध विकास कार्यक्रम संचालन गर्न तयार भएको "झापा गाउँपालिकाको पञ्च वर्षीय आवधिक योजना" प्रभावकारी कार्यान्वयन जोड दिइनेछ ।
- यस गाउँपालिकाको प्रशासनिक भवनको दोस्रो तल्ला निर्माण सम्पन्न गरी सबै शाखाहरूबाट एकीकृत सेवा प्रवाहको व्यवस्था मिलाइनेछ ।
- यस पालिका मातहतका सम्पूर्ण सरकारी कार्यालयहरूलाई डिजिटल माध्यमबाट पालिका केन्द्रसँग जोडी सुशासन प्रवर्द्धनमा जोड दिइनेछ ।
- स्थानीय सञ्चार माध्यमको विकास तथा जनताको सूचनाको हक प्रत्याभूत गर्न आवश्यक प्रवन्ध मिलाइनेछ ।

गाउँसभाका सदस्य ज्यूहरू,

आर्थिक वर्ष २०८२/८३ का लागि प्रस्तावित यस नीति तथा कार्यक्रमले समृद्ध, सबल, समुन्नत र न्यायपूर्ण झापा गाउँपालिका निर्माण गर्ने हाम्रो सङ्कल्पलाई साकार तुल्याउन महत्वपूर्ण योगदान पुऱ्याउने कुरामा म पूर्णरूपमा विश्वस्त छु । गाउँपालिकाको समग्र विकास र समृद्धिका लागि यस नीति तथा कार्यक्रममा समेटिएको विषयहरूको कार्यान्वयन महत्वपूर्ण हुन्छ । स्थानीय तहको निर्वाचन मार्फत यस गाउँपालिकाको समग्र विकास र समृद्धिको गहन जिम्मेवारी आम नागरिकले हामीलाई सुम्पिनुभएको परिप्रेक्ष्यमा हामी सबै जनप्रतिनिधिहरू एक ठाउँमा उभिएर जनताका आवश्यकता परिपूर्तिमा लाग्नु हाम्रो निर्विकल्प जिम्मेवारी हो । यस जिम्मेवारीलाई पूरा गर्न हाम्रा नीति, योजना तथा कार्यक्रमका लागि निरन्तर बजेट व्यवस्थापन गर्ने संघीय सरकार, प्रदेश सरकार, अन्य साझेदार निकाय, राष्ट्रिय/अन्तर्राष्ट्रिय संघसंस्थाहरू एवं सल्लाह सुझाव दिनुहुने राष्ट्रसेवक कर्मचारी मित्रहरू, नागरिक समाज, राजनीतिक दलका मित्रहरू, पेशाकर्मी, बुद्धिजीवी, ट्रेडयुनियनकर्मी, शिक्षक मित्रहरू एवं आम झापा गाउँपालिकाबासी महानुभावहरू तथा हरेक गतिविधिको बारेमा सत्य तथ्य सूचना प्रवाह गरी सहयोग पुर्याउनु हुने सञ्चारकर्मी मित्रहरूमा हार्दिक आभार प्रकट गर्दछु ।

अन्त्यमा, प्रस्तुत नीति तथा कार्यक्रमले यस गाउँपालिकाको समग्र विकासमा सकारात्मक र दुरगामी प्रभाव पार्ने विश्वास लिंदै आगामी आर्थिक वर्ष का लागि नीति तथा कार्यक्रमलाई यस गरिमामय सभामा आवश्यक छलफल तथा स्वीकृतिका लागि पेश गरेको छु । सर्वपक्षीय सुझावलाई समेटेर प्रस्तुत भएको यस नीति तथा कार्यक्रममा उल्लेखित प्रतिबद्धताहरू आगामी बजेटबाट सम्बोधन हुने विश्वास लिएको छु । हाम्रै पालामा समृद्ध र आत्मनिर्भर झापा गाउँपालिका निर्माण सम्भव छ भन्ने विश्वासका साथ यस नीति तथा कार्यक्रमलाई प्रभावकारी कार्यान्वयनका लागि आफ्नो ठाउँबाट सकारात्मक सहयोगको अपेक्षा राख्दछु । धन्यवाद

अञ्जुदेवी थपलिया

(कार्यवाहक अध्यक्ष)

झापा गाउँपालिका

मिति २०८२ असार ०६ गते, शुक्रबार